



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum it-12 ta' Diċembru 2019

Appell numru 522 tal-2017

Il-Pulizija

vs

Giuseppe SCHEMBARI

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar il-5 ta' Diċembru 2017 fil-konfront ta' Giuseppe SCHEMBARI, detentur tal-karta tal-identita bin-numri 22875A fejn ġie mixli talli bejn it-3 ta' Diċembru 2014 u t-30 ta' Mejju 2015 huwa naqas milli jħallas il-pagi, *bonuses* u *allowances* oħra dovuti lil Maurizio Bellina fiż-żmien meta dan kien impjegat miegħu.

2. Permezz tas-sentenza aktar il-fuq imsemmija, dik il-Qorti iddeċidiet li wara li rat l-artikoli 5, 22, 23, 45, 46 u 47(2) tal-Kapitolu 452 tal-Liġijiet ta' Malta kif ukoll ir-regolamenti 8(1)(4)(5) u 22 tal-Avviż Legali 247 tal-2003 kif ukoll ir-regolament 3 tal-Avviż Legali 112 tal-1988 sabet lill-imputat appellant hati tal-imputazzjoni miġjuba kontra tiegħu, ikkundannatu għal multa t'elf euro kif ukoll ikkundannatu jhallas is-somma ta' elfejn, sitt mija seba' u sebgħin euro, tmienja u għoxrin ċenteżmu (€2,677.28) għar-raġunijiet elenkati fl-imputazzjoni miġjuba kontra tiegħu.

3. Permezz ta' rikors datat 12 ta' Diċembru 2017, l-imputat interpona appell minn din is-sentenza fejn essenzjalment qajjem tliet aggravji, wiehed li jittratta n-nuqqas tal-kredibbilta tal-parte civile; it-tieni l-kunflitt tal-provi li jtenni li jeżistu fil-proċess, u finalment l-aħħar aggravju kien jittratta l-apprezzament tal-meritu magħmul mill-Qorti tal-Maġistrati. Dawn l-aggravji jistgħu jiġu sintetizzati f'wiehed li jikkonċerna l-apprezzament tal-provi mill-Qorti tal-Maġistrati in bazi għall-kredibbilta' o meno tal-evidenza prodotta mill-protagonisti f'dan il-każ, għalkemm fuq livell ta' sufficjenza probatorja differenti bejn il-Prosekuzzjoni u d-Difiża.

4. Rat l-atti kollha u semgħet it-trattazzjoni tal-partijiet matul l-udjenza;

Ikkunsidrat :-

5. Illi *in breve* l-fatti tal-kawża huma li fiż-żminijiet indikati fiċ-ċitazzjoni Maurizio Bellina kien impjegat mal-imputat appellant bħala bajjad. Bellina u SCHEMBARI kienu ilhom jafu lil xulxin madwar tletin sena in kwantu t-tnejn li huma oriġinarji ta' Ragusa. Bellina gie impjegat minn SCHEMBARI bejn it-3 ta' Diċembru 2014 u t-30 ta' Mejju 2015. Bellina hadem miegħu fuq bażi part-time fis-sens li kien jaħdem madwar erba' siegħat u nofs kuljum u ġieli hadem Fdud u Festi Pubbliċi. Bejniethom ma kienx hemm kuntratt bil-miktub. Ir-rati ta' hlasijiet għal-pagi maqbula bejniethom spiċċaw fiċ-ċentru tal-kontroversja hekk kif wara li Bellina telaq mill-impjieg tiegħu huwa rreklama li l-appellant naqas milli jhalsu l-pagi, *bonuses* u *allowances* kollha miftehma fiż-żmien meta dan kien impjegat ma SCHEMBARI.
6. Illi f'dan il-każ l-appell jistrieħ kwazi unikament fuq l-apprezzament tal-fatti magħmula mill-Qorti tal-Maġistrati. Il-provi mresqa mill-partijiet f'dan il-każ jikkonsistu fix-xieħda tal-allegat vitma Maurizio Bellina, ir-rappreżentant tad-Dipartiment tal-Impjegi u r-Relazzjonijiet Industrijali, l-appellant u l-accountant imqabba minnu. Iż-żewġ protagonisti diretti u l-uniċi xhieda okulari tal-fteħim tal-impjieg milhuq huma Bellina u SCHEMBARI. Ix-xieħda l-oħra huma xhieda li ġew mogħtija l-informazzjoni dwar il-posizzjonijiet rispettivi tagħhom minn Bellina fuq naħa u SCHEMBARI fuq in-naħa l-oħra. Il-verżjonijiet ta' Bellina u SCHEMBARI huma konfligġenti fuq il-punt l-aktar nevralġiku ta' dan il-każ, jiġifieri fir-rigward ta' verament kemm kienet ir-rata ta'

hlas li biha Bellina kien qabel li jippresta s-servizzi tiegħu lill-SCHEMBARI.

7. Illi għalhekk qabel xejn din il-Qorti tqis li għandha tissofferma ruħha fuq il-prinċipji regolaturi rigward din il-proċedura ta' appell minn sentenza tal-Qorti tal-Maġistrati, kif ukoll dwar dawk li huma r-regoli kardinali dwar kif l-evidenza mogħtija minn dawn ix-xieħda aktar il-fuq imsemmija għandha tiġi analizzata minn Qorti ta' Ġustizzja Kriminali f'dan il-pajjiż. In fine, din il-Qorti tesplora l-mod kif dawn il-prinċipji jsibu l-applikazzjoni tagħhom, *in concreto*, f'dan il-każ.

8. B'mod partikolari f'appelli ta' dan il-ġeneru, li jistrieħu prinċipalment fuq apprezzament tal-provi prodotti huwa importanti li jiġi ċċarat x'inhuma l-funzjonijiet ta' din il-Qorti tal-Appell Kriminali, li f'dan il-każ tisma' appelli minn sentenzi mogħtija mill-Qorti tal-Maġistrati. Dawn il-funzjonijiet ġew spjegati f'diversi sentenzi, fosthom fis-sentenza *Ir-Repubblika ta' Malta vs Emanuel ZAMMIT* deċiża mill-Qorti tal-Appell Kriminali (Sede Superjuri)¹ fejn intqal:-

¹ Tal-21 t'April 2005. Ara wkoll Ara, fost oħrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs Lawrence Ascjak sive Axiak* 23 ta' Jannar 2003, *Ir-Repubblika ta' Malta vs Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawża *Ir-Repubblika ta' Malta vs Domenic Briffa* ġie mistqarr li :

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

9. B'hekk anke jekk din il-Qorti tistħarreġ ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' reviżjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terga tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le qabel xejn teħodha l-Qorti tal-Maġistrati li għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.²

Kif gie ritenut diversi drabi, hawn qieghdin fil-kamp ta' l-apprezzament tal-fatti, apprezzament li l-ligi tirrizerva fl-ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbax (ara per eżempju Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina decizi minn din il-Qorti fl-24 ta' April 2003, Ir-Repubblika ta' Malta v. Lawrence Ascjak sive Axiak deciza minn din il-Qorti fit-23 ta' Jannar 2003, Ir-Repubblika ta' Malta v. Mustafa Ali Larbed deciza minn din il-Qorti fil-5 ta' Lulju 2002, ir-Repubblika ta' Malta v. Thomas sive Tommy Baldacchino deciza minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciza minn din il-Qorti fl-1 ta' Dicembru 1994).

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

10. Din il-Qorti, bħala Qorti tal-Appell Kriminali twettaq id-dmir ta' reviżjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiemha, setgħetx legalment u raġonevolment tasal għall-konkluzjoni milħuqa minnha fis-sentenza tagħha. Huwa minħabba f'hekk u biex tilhaq dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.

11. Bosta drabi l-fatti li johorġu mill-provi mhux dejjem ikunu jaqblu ma xulxin. Anzi ġieli jkun hemm xiehda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konkluzjonijiet tagħha kif jidhru fis-sentenza b'mod tajjeb u skont il-Liġi. Jekk din il-Qorti tara li l-Qorti tal-Maġistrati setgħetx tasal għall-konkluzjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tibdilx il-konkluzjonijiet milħuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdlilha s-sentenza jekk ma jkunx hemm raġuni valida.

12. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konkluzjonijiet, allura din il-Qorti imbagħad għandha s-setgħa u d-

dmir li tibdel dik is-sentenza mogħtija mill-Qorti tal-Magistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.³

13. In oltre, għal dak li jirrigwarda l-kredibbiltà tax-xhieda, l-artikolu 638 tal-Kodiċi Kriminali jagħmilha ċara li filwaqt li huwa fid-dover tal-Prosekuzzjoni li ggħib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess, is-subartikolu (2) tal-istess artikolu jippostula li xhud wieħed waħdu jekk emnut huwa suffiċjenti. Dan ukoll gie kkonfermat minn ġurisprudenza nostrana kopjuża fejn dan il-prinċipju gie ripetutament assodat.⁴

14. Illi wkoll relevanti ai fini tat-test tal-kredibbiltà huwa l-artikolu 637 tal-Kodiċi Kriminali li jstipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom

³ Ara wkoll, fost oħrajn, l-Appelli Kriminali Superjuri: *Ir-Repubblika ta' Malta vs Rida Salem Suleiman Shoaib*, 15 ta' Jannar 2009; *Ir-Repubblika ta' Malta vs Paul Hili*, 19 ta' Gunju 2008; *Ir-Repubblika ta' Malta vs Etienne Carter*, 14 ta' Dicembru 2004; *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *Ir-Repubblika ta' Malta vs Eleno sive Lino Bezzina*, 24 ta' April 2003; *Ir-Repubblika ta' Malta vs Lawrence Asciak sive Axiak*, 23 ta' Jannar 2003; *Ir-Repubblika ta' Malta vs Mustafa Ali Larbed*, 5 ta' Lulju 2002; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004; *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

⁴ Ara fost oħrajn l-appelli kriminali sede inferjuri fl-ismijiet *Il-Pulizija vs Joseph Bonavia* ppreseduta mill-imhalled Joseph Galea Debono u datata s-6 ta' Novembru 2002; *Il-Pulizija vs Antoine Cutajar* ippreseduta mill-Imhalled Patrick Vella u deciza fis-16 ta' Marzu 2001; *Il-Pulizija vs Carmel Spiteri* ippreseduta mill-Imhalled David Scicluna u deciza fid-9 ta' Novembru 2011; Ara wkoll *Ir-Repubblika ta' Malta vs Martin Dimech* deciza mill-Qorti tal-Appell Sede Superjuri u ppreseduta mill-Imhallfin Joseph Filletti, David Scicluna u Joseph R. Micallef u datata 24 ta' Settembru 2004.

persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-riżultat tal-kawża : -

id-deċiżjoni (dwar il-kredibbiltà tagħhom) tithalla fid-diskreżżjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u taċ-ċirkostanzi kollha tal-każ.

15. Skond il-ġurisprudenza nostrana jekk il-Qorti tal-Maġistrati tonqos milli tagħmel dan l-eżerċizzju fir-rigward ta' xhieda ta' ċertu portata jew li permezz tat-testimonjanza tagħhom ikollhom pern fuq is-sentenza finali, tista tirriżulta n-nullita' tal-proċeduri, li tista' titqajjem anki *ex officio* mill-Qorti stess u dan partikolarment meta l-każ ikun jistrieħ fuq il-kredibbiltà' o meno tax-xhieda. Fi kliem ieħor jekk il-Qorti tkun qed tibbaża s-sentenza tagħha fuq in-nuqqas ta' kredibbiltà' o meno ta' xhud jew xhieda partikolari, dik il-Qorti ma tkunx tista tasal għal tali konkluzjoni b'mod sodisfaċċenti mingħajr l-ewwel ma tkun semgħet dawn ix-xhieda partikolari jixdu *viva voce*.⁵

16. In oltre kif gie ritenut mil-Qorti fl-Appell Kriminali fis-sentenza fl-ismijiet *Il-Pulizija vs Joseph Thorne*,⁶

mhux kull konflitt fil-provi għandu awtomatikament iwassal għall-liberazzjoni tal-persuna akkuzata. Imma l-Qorti, f' każ ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzjoni dwar lil min trid temmen u f' hix ser temmnu jew ma temmnux'.

⁵ Ara is-sentenza fl-ismijiet *Il-Pulizija vs Joseph Bartolo* deciza mill-Qorti tal-Appell Kriminali nhar id-9 ta' Settembru 1999 ippreseduta mill-imhalled Vincent Degaetano.

⁶ Deciza fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imhalled Joseph Galea Debono.

17. L-akbar sfida li jkollu kull Ġudikant hi li huwa jkun jixtieq dejjem jasal li jiskopri l-verita storika. Dan peress li l-evidenza li jkollu quddiemu kemm dik diretta, kif ukoll u, *a maggior ragione*, dik indiretta, mhux dejjem neċessarjament iwasluh għall-dik il-verita'. Xhud jista' jkun konsistenti kemm fil-veritajiet li jgħid kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spergur għaliex il-Qrati mhux dejjem ikunu f'qagħda li jikxfu l-verita storika mix-xieħda tax-xhieda li jixhdu quddiemhom. U f'kull każ, il-Qorti ma għandhiex il-fakulta u s-setgħa li tidhol fil-profondita' tal-moħħ, qalb u kuxjenza tax-xhud li jkun xehed quddiemha b'mod li tkun tista' tistabilixxi ċ-ċertezza assoluta ta' dak li jkun qed jaħseb u jgħid billi taqralu moħħu u qalbu.

18. Mill-banda l-oħra l-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analiżi ta' ċ-ċirkostanzi partikolari tal-każ, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem strahu fuq il-massima li biex l-evidenza ċirkostanzjali tkun is-sies ta' sejbien ta' htija, din trid tkun inevitabbilment univoka. Ċjoe li tipponta biss u esklussivament lejn direzzjoni waħda biss. U xejn hliefha. Għax altrimenti, din it-tip t'evidenza tista' tizvija lil Ġudikant mir-riċerka tiegħu tal-verita.

19. Il-Liġi penali **ma teħtiegħ** li biex persuna tiġi misjuba hatja tkun trid tiġi stabbilita s-sufficjenza probatorja ta' ċ-ċertezza assoluta, u dan għaliex Qorti rari hafna tista' tkun konfrontata b'dan il-livell ta' prova. Fil-Liġi Maltija, bħal dawk li jsegwu l-proċedura penali innisla mis-sistema Anglo-Sassoni, huwa biżżejjed li Qorti ta'

Ġustizzja Kriminali tkun konvinta lil hinn minn kull dubju dettat mir-raġuni mill-provi imresqa mill-Prosekuzzjoni, u li ma jkunux ġew newtralizzati fuq bażi ta' probabbilta' mid-Difiża, sabiex tkun tista' ssib ħtija.

20. Dawn il-provi pero jridu qabel xejn ikunu jirrispettaw ir-regoli stabbiliti tal-evidenza fi proċedimenti penali, ċjoe l-*Law of Evidence*. Jekk dawk il-provi jkunu jikkonsistu prinċipalment fuq il-verżjoni ta' xhud waħdieni, il-Qorti xorta waħda tista' tasal sa' dak il-grad ta' prova, jekk dak ix-xhud ikun ġie emnut, in kwantu f'din l-eventwalita, din ix-xiehda ssir biżżejjed biex tagħmel prova shiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar u tkun tista' ssib ħtija fl-akkuzat.

21. Izda jekk mill-banda l-oħra Qorti tkun teħtieġ prova teknika jew xjentifika u għalhekk tkun teħtieġ hila jew sengħa speċjali, tkun teħtieġ li tiġi magħmula perizja minn persuni kwalifikati fil-qasam partikolari li tkun tolqot dik il-prova. Fis-sistema penali Malti, mhux ammess li tiġi prodotta xiehda esperta *ex parte*. Il-periti nominati mill-Qorti, jitharku bħal xiehda oħra, u huma mistennija li fl-aħħar tal-perizja tagħhom jipproduċu rapport, bil-fomm jew bil-miktub, lill-Qorti li tkun hatrithom. Dawn ix-xiehda esperti jistgħu jixhdu dwar il-fatti u ċirkostanzi misthargħa minnhom u li fuqhom ikunu bażaw ir-rapport tagħhom. Konsegwentement, a differenza ta' xiehda oħra, jistgħu jesprimu opinjoni fuq il-materja teknika li għaliha huma jkunu ġew maħtura. Fil-qadi ta' din il-mansjoni,

dawn ix-xiehda jridu jahilfu r-rapport tagħhom u meta jixhdu huma jagħmlu dan bil-ġurament.

22. Fattur ieħor importanti msemmi fil-Liġi Maltija huwa li meta dawn il-periti, matul ix-xogħol tagħhom ikunu ħadu informazzjoni mingħand persuni oħra fuq ċirkostanzi ta' fatt, dawn il-persuni għandhom jissemmew fir-rapport u jridu jiġi mismugħin fil-Qorti bħal kull xhud ieħor - dment pero li l-perit ma jkunx semgħa lil dawn ix-xiehda hu stess u bil-ġurament skont dak imsemmi fl-artikoli 650(5) tal-Kodiċi Kriminali. Eċċezzjonalment pero, jekk il-Qorti thoss il-ħtieġa li dawn ix-xiehda jinstemgħu xorta waħda tista' tordna li jinstemgħu quddiemha. Dan jista' jiġri wkoll fuq talba tal-imputat.

23. Imbagħad, dik il-Qorti wara li tkun għarblet kemm l-evidenza ordinarja kif ukoll dik esperta, kemm dik diretta u kif ukoll dik indiretta, biex tkun tista' ssib ħtija fl-imputat, il-Qorti tkun trid tkun żgura moralment, *sure* bl-Ingliż u fis-sistema Legali Ingliż,⁷ li l-każ seħħ skont kif tkun qed tipprospetta l-Prosekuzzjoni in bażi għall-provi ammissibbli li jitresqu quddiemha.

24. Il-grad ta' suffiċjenza probatorja *lil hinn minn kull dubju dettat mir-raġuni* huwa l-ogħla livell ta' prova li l-Liġi teħtieġ fis-sistema Ġuridiku Malti sabiex Qorti ta' ġustizzja kriminali tkun tista' ssib persuna akkużata ħatja ta' reat. Huwa livell li ma' jeħtieġx iċ-

⁷ *R v Majid*, 2009, EWCA Crim 2563, CA at 2

ċertezza assoluta, iżda li huwa oġhla mill-bilanċ tal-probabbilitajiet.

Fil-każ Inġliż *Majid*,⁸ Lord Moses stqarr hekk :

Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.

25. Inoltre, fil-ktieb tagħhom *The Modern Law on Evidence*, Adrian Keane u Paul McKeown⁹ jgħidu s-segwenti : -

In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being “sure”, in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.

26. Sabiex tara jekk dan il-livell ta' suffiċjenza probatorja intlaħaqx din il-Qorti trid, *inter alia*, tara jekk u safejn persuna tkun qed tixhed is-sewwa bil-prinċipji provduti lilha fl-artikolu 637 tal-Kodiċi Kriminali. Jekk il-Qorti tqis li, applikati dawn il-prinċipji, xhud ikun qiegħed jixhed is-sewwa, allura tkun tista' toqgħod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiggudika l-fatti jiddeċiedi jekk, applikati dawn il-prinċipji, jemminx xhud f'dak kollu li jkun qed jgħid jew safejn jemmen minn dak li jkun qed jgħid, u dan japplika wkoll meta x-xhud ikun xhud waħdieni tal-fatti allegati.

⁸ *ibid.*

⁹ Oxford University Press, 2012, p. 106 - 108.

27. Huwa biss meta jkun hemm id-dubju veru, bażat fuq ir-raġuni, fuq is-sens komun u fuq il-buon sens, u fuq sħarriġ dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu ġew imresqin mill-Prosekuzzjoni u mid-Difiza li jwassal sabiex dak il-livell ta prova lil hinn minn kull dubju dettat mir-raġuni jkun jista' jingħad li ma ntlehaqx u li allura, bħala konsegwenza, l-akkużat ikun irid jiġi dikjarat mhux hati tal-akkużi miġjuba kontrih.

28. Illi l-partijiet fi proċeduri penali, il-Prosekuzzjoni *in primis*, u li għandha d-dmir li tipprova l-każ tagħha lil hinn minn kull dubju dettat mir-raġuni, trid tosservanza dik li hija magħrufa bħala *l-best evidence rule*, l-aħjar prova li tkun tista' tiġi preżentata fil-każ konkret. Fis-sentenza fl-ismijiet *Ir-Repubblika ta' Malta vs George Spiteri* deċiża mill-Qorti tal-Appell Kriminali, ġie ritenut is-segwenti:

Huwa principju fundamentali fil-process kriminali li l-ligi tesigi li kull min jrid jipprova xi haga, għandu jressaq l-aħjar prova, u dan jista' biss jaqa' fuq prova sekondarja kemm il-darba din l-ewwel jew l-aħjar prova mhix disponibbli. Hu veru wkoll, izda, li min għandu jiggudika jista', skond il-ligi, u minkejja dan il-principju fundamentali appena msemmi, joqghod fuq ix-xhieda anke ta' persuna waħda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkużata.

L-prova indizzjarja trid tkun waħda assolutament univoka, li tipponta biss mingħajr dubju dettat mir-raġuni lejn fatt jew konkluzzjoni waħda. Ovvjament jekk fatt jew cirkostanzi jistghu ragjonevolment jingħataw aktar minn tifsira jew interpretazzjoni waħda, tkun li tkun, allura dik ma tkunx prova ndizzjarja tajba, skond il-ligi, sabiex in bazi tagħha tista' tinstab htija. Kif tghid u titlob il-ligi, biex prova ndizzjarja tiġi ammessa bħala prova valida fis-sens li wiehed jista' ragjonevolment jasal għall-konkluzzjoni tiegħu ta' htija in bazi tagħha bla ebda dubju dettat mir-raġuni, irid ikun moralment konvint minn dan ir-rekwizit ta' l-univocita' tagħha, cioe' li dik

il-prova tisser biss u xejn aktar li l-akkuzat huwa hati ta' dak addebitat lilu w, allura, kull dubju ragjonevoli fir-rigward ghandu jmur favur l-akkuzat skond il-ligi.

Wiehed ghandu jkun ferm attent fl-apprezzament u nterpretazzjoni tal-prova ndizzjarja ghaliex ghalkemm din hi prova ferm importanti, u kultant anke aktar mill-prova diretta, pero', din hi prova li facilment tista' tqarraq lil dak li jkun qed jghamel l-interpretazzjoni w apprezzament taghha.¹⁰

29. In oltre u aktar recentement fis-sentenza *Il-Pulizija vs Cyrus*

Engerer, il-Qorti tal-Appell Kriminali rriteniet illi :

Biex wiehed jistabilixxi jekk l-provi cirkostanzjali huma univoci wiehed irid jara l-assjem ta' dawn ic-cirkostanzi migjuba bhala prova u li dan il-konvinciment morali huwa wiehed ibbazat sal-grad rikjest tal-prosekuzzjoni ta-certezza morali (u mhux dik assoluta) jew il-prova lil hinn minn kull dubbju dettat mir-raguni. In oltre il-konkluzjoni biex tkun univoka mhux necessarjament trid tkun l-uniku xenarju li jista jintlahaq izda trid tkun l-unika wahda li tista twassal ghal htija b' mod ragonevoli kontra dak li jkun. Fi kliem iehor jekk jinholq dubbju dwar l-univocita tal-provi cirkostanzjali liema xenarju alternattiv ma jkunx wiehed ragonevoli, dan ma jistax iwassal sabiex il-Qorti tillibera a bazi tan-nuqqas ta' univocita.¹¹

30. Kwindi minbarra r-regola li huwa mehtieg li tigi prodotta l-ahjar prova, jekk f'kaz partikolari jkun hemm evidenza li tkun cirkostanzjali, indiretta jew indizzjarji, huwa essenzjali li tali provi indizzjarji jkunu b' sahithom bizzejjed kif ukoll li jkunu jippuntaw f' direzzjoni wahda u cioe' lejn il-htija tal-imputat u hadd iktar floku. Jekk mill-banda l-ohra l-provi indizzjarji ma jkunux univoçi, ma jkunux jistghu jaghmlu prova in sostenn tal-htija tal-imputat.

31. Illi f' dan il-kaz, huwa importanti wkoll li din il-Qorti tirreferi ghar-regola tal-*hearsay* u kif din tigi applikata fil-kamp penali Malti. Dan

¹⁰ Deciża nhar il-5 ta' Lulju 2002 mill-Imhallfin Noel Arrigo, Joseph A. Filletti u Patrick Vella.

¹¹Deciża nhar it-8 ta' Mejju 2014 mill-Imhalled Michael Mallia.

peress li parti mix-xiehda prodotti f'dan il-każ jistrieħu esklussivament fuq dak li qalulhom il-protagonisti f'dan il-każ.

32.L-artikoli 598 u 599 tal-Kodiċi ta' Organizazzjoni u Proċedura Ċivili (Kap 12) li jirregolaw il-*hearsay evidence*, u rezi applikabbli fi proċedimenti quddiem Qrati ta' Ġustizzja Kriminali bis-saħħa tal-artikoli 520(1)(d) u 645 tal-Kodiċi Kriminali jgħidu kif ġej:

598. (1) Bħala regola, il-qorti ma tihux qies ta' xiehda dwar fatti li x-xhud iġħid li ġie jafhom mingħand haddieħor jew li qalhom haddieħor li jista' jingieħ biex jagħti xiehda fuq dawk ilfatti.

(2) Il-qorti tista', *ex officio*, jew fuq oppożizzjoni tal-parti, ma tħallix jew tiċhad li jsiru mistoqsijiet bi skop li jittieħdu xiehda bħal dawk.

(3) Iżda l-qorti tista' ġġieħel lix-xhud li jsemmi l-persuna li mingħandha jkun sar jaf il-fatti li għalihom jirreferixxu dawk ilmistoqsijiet.

599. Il-qorti tista', skont iċ-ċirkostanzi, tippermetti xiehda fuq kliem haddieħor u tieħu qies tagħha, meta dan l-istess kliem haddieħor ikollu, fiħ innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan haddieħor ma jkunx jista' jingieħ biex jixhed, u l-fatti jkunu tali li ma jkunux jistgħu jiġu ppruvati sewwa xort'oħra, l-aktar f'każijiet ta' twelid, ta' żwieġ, ta' mewt, ta' assenza, ta' servitù, ta' rjieħ ta' immobbli, ta' pussess, ta' drawwiet, ta' grajjiet storiċi pubbliċi, ta' reputazzjoni jew ta' fama, ta' kliem jew fatti ta' nies li mietu jew li jkunu assenti u li ma kellhom ebda interess li jgħidu jew jiktbu l-falz, u ta' fatti oħra ta' interess generali jew pubbliku jew li jkunu magħrufa minn kulhadd.

33.Fil-kawża deciza minn din il-Qorti diversament presjeduta fl-ismijiet : *Il-Pulizija vs Janis Caruana* tal-14 ta' Mejju 2012 mill-Imħallef Lawrence Quintano il-kwistjoni tal-*hearsay evidence* kienet ġiet indirizzata b'dan il-mod : -

21. Bir-rispett kollu, il-*hearsay rule* tagħna (fl-artikolu 599) mhix daqshekk riġida daqs kemm wieħed jahseb. Fil-fatt l-ewwel parti ta' dan l-artikolu jgħid hekk:

'599. Il-qorti tista', skont iċ-ċirkostanzi, tippermetti xiehda fuq kliem haddiehor u tiehu qies tagħha, meta dan l-istess kliem haddiehor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan haddiehor ma jkunx jista' jingiebi biex jixhed, u l-fatti jkunu tali li ma jkunux jistgħu jiġu ppruvati sewwa xort'ohra,'

22. Fil-fatt fil-kawża 'Joseph Mary Vella et versus il-Kummissarju tal-Pulizija' il-Qorti Kostituzzjonali nhar it-13 ta' Jannar 1988 qalet hekk:

'Issa, fil-każ preżenti, si tratta ta' depożizzjoni ta' xhud dwar x'qallu haddiehor li ma jistax jiġi prodott minhabba li x-xhud gie marbut bis-sigriet professjonali fuq l-identita' ta'dan il-haddiehor. Ċertament il-klem ta' dan il-haddiehor jistgħu, fiċ-ċirkostanzi tal-każ, ikollhom importanza sostanzjali fuq il-mertu tal-kawża. Għalhekk il-Qorti ma tara l-ebda raġuni l-ghala għandha tiddipartixxi mill-konkluzjoni tal-ewwel qorti (li thalli lil dan ix-xhud jiddeponi).'

23. Ukoll fl-Ingilterra u f'Wales ir-regola tal-hearsay m'għadhiex stretta daqsa qabel. Il-Qorti Ewropea Dwar id-Drittijiet tal-Bniedem fil-każ ' Al-Khawaja and Tahery versus the United Kingdom' tal-15 ta' Dicembru 2011 (deċizzjoni tal-Grand Chamber) qalet hekk f'pagrafu 130:

'However, the Court notes that the present cases have arisen precisely because the legal system in England and Wales has abandoned the strict common law rule against hearsay evidence. Exceptions to the rules have been created, notably in the 1988 and 2003 Acts, which allowed for admission of ST's statement in Al-Khawaja's case and T's statement in Tahery's case.'

24. Fil-każ ta' Al-Khawaja, ST kienet għamlet rapport lill-Pulizija numru ta' xhur sewwa wara li kienet allegatament assaltata minn tabib. ST għamlet suwiċidju qabel il-ġuri. L-Imhalled li ppresieda halla li jinqara r-rapport waqt il-ġuri u ta direzzjonijiet appożiti. (Ara paragrafi 9 -19 tal-istess sentenza). Il-Grand Chamber ma sabitx vjolazzjoni tal-artikolu 6 (ara par.158 tas-sentenza).

25. Issa, jekk wiehed janalizza s-sitwazzjoni fil-każ li jinsab fil-preżent quddiem il-Qorti, ir-rapport bl-ebda mod ma jgħid li min għamel ir-rapport dwar is-serqa indika lill-appellant. Kieku kien hekk ir-rapport kien ikun prova li sar it-tali kliem iżda mhux prova li l-appellant wettaq is-serqa għalkemm l-istess rapport kien ikun jista' jintuza biex jikkorobora provi oħra. (Ara: Subramianiam v Public Prosecutor (1956) 1.W.L.R.956 at 969, PC).2 Fir-rapport odjern m'hemmx xi allegazzjoni bħalma ma għamlet ST fil-każ 'Al-khawaja vs UK' jew xi sitwazzjoni simili għal dak li aċċettat il-Qorti Kostituzzjonali. Hawn għandna biss rapport li saret is-serqa, ta' xhiex, fejn u meta. Min għamel ir-rapport mhux Malti, ma semma lil ebda persuna bħala suspettat, u ma jistax joqgħod jingiebi Malta biex jikkonferma li saret serqa ta' laptop. Terġa' min għamel ir-rapport ma joqgħodx f'xi pajjiż fil-viċin.

26. Għalhekk il-Qorti, wara li rat iċ-ċirkostanzi tal-każ, u wara li rat l-artikolu 599 tal-Kap 12 res applikabbli għall-Kap 9, qed tiddeċiedi li fil-

proċess teżisti prova li hija ammissibbli. Ir-rapport huwa prova li saret is-serqa u ta' xejn aktar.

34. Oltre minn hekk fis-sentenza tal-Qorti Kriminali deċiża nhar l-24 t'Ottubru 2011 fil-kawża fl-ismijiet *Ir-Repubblika ta' Malta vs Mario Azzopardi* gie deċiż is-segwenti : -

Li l-artikoli rilevanti dwar il-Hearsay Rule huma l-artikoli 598 u 599 tal-Kap 12 reżi applikabbli għall-Kap 9 bl-artikolu 645 tal-Kap 9.

Il-każ li mhux l-ewwel darba li gie ċitat b'approvazzjoni dwar il-hearsay rule f'kawzi ta' natura kriminali huwa *Subramaniam v. Public Prosecutor* fejn insibu dan il-kliem:

'Evidence of a statement made to a witness by a person who is not himself called as a witness may or may not be hearsay. It is hearsay and inadmissible when the object of the evidence is to establish the truth of what is contained in the statement. It is not hearsay and is admissible when it is proposed to establish by the evidence, not the truth of the statement, but the fact that it was made. The fact that the statement was made, quite apart from its truth, is frequently relevant in considering the mental state and conduct thereafter of the witness or of some other person in whose presence the statement was made.'

Jekk wieħed jimxi mal-principji ta' dan il-każ allura ċerti persuni li magħhom ikun tkellem l-allegat vittma jistgħu jkunu prodotti (per eżempju, psikologu, għalliem jew social worker, il-ġenituri jew qraba fil-qrib tal-allegat vittma). Dawn jistgħu jixhdu li l-allegat vittma tassew qal hekk. Tali xhieda hija biss prova li l-allegat vittma tassew qal hekk, iżda mhux li dak li qed jgħid l-allegat vittma huwa tassew minnu. Jekk wieħed jeżamina l-ewwel sentenza tal-artikolu 599 tal-Kap 12, wieħed jista' jikkonkludi li l-hearsay rule fil-Liġi tagħna mhix daqshekk assoluta. U filfatt hekk qalet il-Qorti Kostituzzjonali hija u tiddeċiedi il-każ 'Joseph Mary Vella et versus Il-Kummissarju tal-Pulizija' (13 ta' Jannar 1988) fejn il-Qorti kkonfermat digriet tal-Prim'Awla biex jithalla jixhed Prokuratur Legali li kien marbut bis-sigriet professjonali. Dan thalla jixhed mingħajr ma kellu jikxef isem it-terza persuna li kienet qaltlu biex il-fatti li fuqhom kellhom jixhed il-Prokuratur Legali. Peress li d-depożizzjoni, li tista' tkun hearsay, tista' tkun prova diretta li ntqal xi haġa, ma tistax tiġi eskluża flistadju tal-eċċezzjonijiet preliminari.

F'dak li huma deċiżjonijiet kriminali, il-Qrati tagħna issa ilhom sew isegwu il-prattika dwar il-hearsay rule. (Ara dwar dan il-punt: *Ir-Repubblika versus Meinrad Calleja*). Reċentement il-Qorti tal-Appell Kriminali diversament preseduta qalet hekk:'

Fil-limit tal-użu li għamlet l-ewwel Qorti tal-okkorenza msemmija, ma hemm xejn irregolari. Hu ben stabbilit li waqt li prova hearsay ma hix prova tal-kontenut ta' dak li jiġi rapportat li ntqal, hi prova li dak rapportat li ntqal fil-fatt intqal fiċ-

ċirkostanzi, data, post u hin li ntqal u in kwantu tali hi ċirkostanza li meħuda ma' provi u ċirkostanza oħra tista' wkoll tikkontribwixxi għall-apprezzament li tagħmel il-Qorti.' (1 t'April 2011 'Il-Pulizija versus Fabio Schembri' preseduta mill-S.T.O. il-Prim Imħallef Dr Silvio Camilleri).

35. Apparti dan fis-sentenza mogħtija mill-Qorti tal-Appell Kriminali fil-kawża fl-ismijiet *Ir-Repubblika ta' Malta vs Angelus Vella*, deċiża nhar it-30 ta' Lulju 2015, ir-regola dwar il-*hearsay evidence* ġiet spjegata b' dan il-mod kwantu sempliċi daqskemm ċar -

Ilu ben stabbilit minn din il-Qorti, kif anki rilevat mill-ewwel Qorti fis-sentenza tagħha, li mhux kull relazzjoni ta' x'qal ħaddiehor tikkostitwixxi hearsay evidence izda jekk dak rapportat hux hearsay evidence jew le jiddependi mill-uzu li wieħed jippretendi li jsir minn dak rakkontat. Jekk dak rakkontat jiġi prezentat bħala prova tal-kontenut tiegħu allura dak ikun hearsay evidence u bħala tali inammissibbli izda jekk dak rakkontat jiġi prezentat mhux bħala prova tal-kontenut tiegħu izda bħala prova li dak li ntqal verament intqal fic-ċirkostanzi ta' data, post u hin li fihom intqal allura dan ma jkunx hearsay evidence u huwa ammissibbli għal certi għanijiet legali legittimi bħal sabiex tiġi kontrollata x-xieħda diretta tax-xhud li l-kliem tiegħu ikun qiegħed jiġi rapportat jew, fic-ċirkostanzi idoneji, anki sabiex tiġi korroborata xieħda diretta oħra.

Ikkunsidrat : -

36. Illi mistqarra dawn il-prinċipji regolaturi, din il-Qorti rat li l-Qorti tal-Maġistrati għamlet apprezzament approfondit tal-provi prodotti. Dan jirriżulta kemm minn dak li l-Qorti kitbet fis-sentenza tagħha kif ukoll mill-appunti li dik il-Qorti għamlet fil-proċess meta kjarament kienet qegħda tiddelibera fuq dan il-każ. Aktar minn hekk dik il-Qorti kellha l-opportunita tad-deheb li kemm tara kif ukoll tisma' liż-żewġt protagonisti f' dan il-każ jixhdu quddiemha - haġa li din il-Qorti ma kellhiex u dan kemm in kwantu l-atti kienu

kompilati u kif ukoll in kwantu din hija Qorti ta' revizjoni, li kif intqal aktar il-fuq, ma taqbadx u tiddisturba l-apprezzament tal-provi magħmul mill-Qorti tal-Maġistrati kif ġieb u laħaq.

37. F'dan il-każ jirriżulta illi l-Qorti tal-Maġistrati ma kellhiex il-konfort ta' xi ftehim tal-impjeg bil-miktub minn fejn setgħa jkollha stampa kristallina tal-kundizzjonijiet tal-impjeg miftehma bejn il-partijiet. Din mhix sitwazzjoni felici għal Qorti tal-Maġistrati li hija vestita bid-dmir li tagħmel l-apprezzament tal-provi fl-ewwel lok. Huwa għalhekk li dik il-Qorti trid tuża l-mezzi legali disponibbli għaliha tramite d-disposizzjonijiet tal-artikoli 637 u 638 tal-Kodiċi Kirminali. U huwa preċiżament dak li għamlet dik il-Qorti f'dan il-każ. Hija rat, semgħet u għarblet dak kollu li Bellina u SCHEMBARI qalu dwar l-impjeg ta' Bellina mal-appellant. Il-maġġor parti ta' dak li rriżulta lil dik il-Qorti kien jistrieħ imbagħad fuq dak li rriżulta in bazi għal dak li xehdu dawn iż-żewġt xhieda.

38. Il-Qorti tal-Maġistrati jirriżulta li għarblet ix-xiehda ta' dawn iż-żewġt xhieda kemm fiha nnifisha, kif ukoll meta mqabbla u mgħarbla ma xiehda oħra fil-proċess bħax-xiehda tar-rappreżentant tad-Dipartiment tal-Impjegi u r-Relazzjonijiet Industrijali, kif ukoll ma dak li xehed u ppreżenta l-*accountant* tal-appellant Massimo Borg. Ir-riżultat ta' din l-analizi kienet li fid-dawl tal-karenza ta' provi oġġetti dwar il-vera rati ta' hłas maqbula bejn il-partijiet, ix-xiehda ta' Maurizio Bellina ma kienetx biss *konsistenti* mal-provi l-

oħra prodotti¹² in kwantu tghid li kienet *safe and satisfactory*,¹³ iżda ukoll li kienet *kredibbli* – a differenza tax-xiehda tal-appellant li dik il-Qorti iġġudikata bħala li ma kienetx toffri kredibilita. Il-Qorti tal-Maġistrati rat li l-verżjoni mogħtija minn Bellina kienet b’saħħitha biżżejjed li, magħquda mal-provi l-oħra, kkonvincietha li l-Bellina kien qiegħed jgħid il-verita. Jekk dik il-Qorti kienet konvinta, *sure*, sikura, li l-Bellina kien qed jgħid il-verita, allura dan iwassal għall-konkluzjoni loġika li ladarba dik il-Qorti kellha s-setgħa li temmen lil dan ix-xhud a differenza ta’ xhieda jew evidenza oħra kif ukoll li d-deċiżjoni dwar il-kredibbiltà tax-xiehda tithalla fid-diskrezzjoni ta’ min għandu jġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta’ fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u tač-čirkostanzi kollha tal-każ, allura hija setgħet mhux biss temnu, iżda wkoll li tikkonkludi li l-verżjoni mogħtija minnu hija veritjiera u taččetta li r-rata ta’ ħlas għas-servizzi tiegħu kienet dik li semma’ hu u čjoe erbgħin euro għal nofs ta’ nhar xogħol – čirka erba’ siegħat kuljum.

39. Mill-eżerčizzju magħmul mill-Qorti tal-Maġistrati u mill-kummenti ta’ dik il-Qorti fis-sentenza tagħha jirriżulta li hija hadet qies tal-imġieba, kondotta u karattru ta’ Bellina u tal-appellant, tal-fatt jekk ix-xiehda tagħhom għandiex mis-sewwa jew hix konsistenti, u ta’

¹² Inter alia anke mill-istess *payslips* li ppreżenta l-appellant innifsu, iżda anke mill-istess stqarrijiet magħmula mill-appellant innifsu fejn ma kienx jinforma lill-*accountant* tiegħu sewwasew liema Ħdud kienu nhadmu mill-parte civile.

¹³ a fol 105.

fattizzi oħra tax-xiehda ta' Bellina u tal-appellant, u jekk ix-xiehda tagħhom hix imsaħħa minn xiehda oħra, u tač-čirkostanzi kollha tal-każ. Wara li għamlet dak l-istħarriġ, dik il-Qorti setgħet legalment u raġonevolment tasal għall-konkluzjoni li temmen dak li kien qed jgħid il-Bellina u dan peress li rriżultalha li l-Bellina kien konvinčenti ħafna.

40.Kif intqal minn Lord Hoffman fil-każ *Re B (Children) (Sexual Abuse)*:¹⁴

If a legal rule requires a fact to be proved, (a 'facts in issue') a judge or jury must decide whether or not it happened. There is no room for finding that it might have happened. The law operates a binary system in which the only values are 0 and 1. The fact either happened or it did not. If the tribunal is left in doubt, the doubt is resolved by a rule that one party or the other carried the burden of proof. If the party who bears the burden of proof fails to discharge it, a value of 0 is returned and the fact is treated as not having happened. If he does discharge it, a value of 1 is returned and the fact is treated as having happened.

41.Għalhekk il-fatt dwar ir-rata maqbula t'erbghin euro għal nofs ta' nhar xogħol jew seħħ jew ma seħħx. Il-mument li l-Qorti tal-Maġistrati għażlet, kif kellha l-jedd li tagħmel, li fil-kuntest kollu tal-provi mresqa f'dan il-każ, temmen il-verżjoni li ta' il-Bellina, skont il-kriterji msemmija aktar il-fuq, allura qieset dik il-verżjoni tal-Bellina bħala prova shiħa u kompluta b'mod li ħassitha konvinta żgura moralment, *sure*, sikura lil hinn minn kull dubju dettat mir-raġuni li l-fatti tal-każ seħħew skont kif rakkuntat mill-Bellina u mhux kif stqarr l-appellant.

¹⁴ 2009, 1 AC 11.

42. Huwa minnu li l-appellant jishaq fuq il-fatt li huwa kellu tliet payslips iffirmati mill-Bellina li kienu jixhdu r-rata miktuba fuqhom kienet dik reklamata mill-appellant. Biss anke meta u kif dawn il-payslips ħargu u ġew iffirmati mil-Bellina huwa sogġett ta' kontroversja. Bellina jgħid li daw k il-*payslips* taħhomlu tliet xhur wara li kien beda jaħdem miegħu – u ċjoe fi Frar 2015, li l-appellant kien qallu li dawn kienu għal uzu tal-appellant biss u li fi kwalunkwe każ huwa kien se jhallas lil Bellina dak li kien miftiehem bir-rata ta' bejniethom ċjoe l-erbghin euro għal nofs ta' nhar xogħol. Bellina jgħid li l-kumplament tal-payslips ta' wara l-anqas biss taħhomlu.¹⁵ Mill-banda l-oħra l-appellant jgħid li l-ewwel tliet *payslips* kien taħhom lil Bellina fil-ħin iżda l-kumplament tal-*payslips*, peress li kien hemm l-għaġla fuq ix-xogħol, ma kienx iffirmaħhom, u ma kienx għamel data biex imbagħad jagħmilhomlu wara! Jiġifieri anke hawnhekk l-appellant wera li huwa kien lest li jagħmilhom *backdated* skont il-ħtieġa. Dan il-fattur jidher li ppeża mhux ħażin fuq il-ġudizzju tal-Qorti tal-Maġistrati.

43. Iżda aktar minn hekk, anke l-modalita tal-ħlasijiet kif l-appellant kien iwettaqhom mal-Bellina kienet ukoll dubbjuża f'moħħ dik il-Qorti. Jidher li kien hemm qbil li Bellina kien jirċievi ħlasijiet in kontanti minghand l-appellant li pero ma kienux jirrifletti r-regolarita u l-ammonti skont kif kienu indikati fil-*payslips*. L-appellant itenni li dan kien a beneficiċċju tal-Bellina minħabba li jgħid li dan kellu problemi finanzjarji ingenti. Biss anke dan il-fatt huwa

¹⁵ Ara fol 39.

kontradett mill-Bellina. Il-modalita tal-istess hlasijiet giet ukoll meħuda in konsiderazzjoni fl-analizi tal-Qorti tal-Maġistrati meta ġie konfrontat fuqha l-*accountant* tal-appellant. Huwa evidenti li l-*accountant* għamel l-eżercizzji tekniċi tal-figuri tiegħu bażati fuq l-informazzjoni li kienet ingħatat lilu mill-appellant u mhux fuq informazzjoni li huwa kellu *di prima persona* mingħand il-Bellina. B'hekk dawk il-figuri li l-*accountant* ikun fassal u hadem ikunu bażati fuq informazzjoni li għaliha l-*accountant* ikollu mingħand l-appellant. Jekk l-appellant ikun qallu li għamel pagament ta' €300, jew €900, imbagħad l-*accountant* jabqad il-figura relattiva u jaħdimha in bażi għal dak li l-appellant kien qallu li kellha tkun ir-rata ta' hlas lil Bellina. Biss l-*accountant* ma kellu qatt konferma mingħand Bellina dwar kemm verament kienet ir-rata miftehma u l-anqas jekk verament huwa rċevix dawk il-hlasijiet kontanti li l-appellant ikun qal li vversalu in kwantu l-*accountant* la kellu kuntatt dirett mal-Bellina u l-anqas ma kellu xi forma ta' riċevuta mingħandu. *Eccezione fatta* għar-rigward tal-*payslips* iffirmati mill-Bellina u d-dokumenti li huwa kien ra' maħruġa mingħand id-Dipartiment tal-Impjiegi u r-Relazzjonijiet Industrijali fejn jgħid li hemm rikonoxximent ta' hlasijiet in kontanti magħmula lill-Bellina mingħand l-appellant. Biss anke din il-modalita konfuza ta' pagamenti magħmula mill-appellant lill-Bellina wkoll kellha l-piż tagħha fuq il-verżjoni tal-fatti rakkontata minnu u l-konsegwenti kredibbilita' li dik il-Qorti ħasset li l-appellant ma offriex fil-verżjoni tal-fatti tiegħu.

44. Din il-Qorti jidhrilha li l-Qorti tal-Magistrati kienet fl-ahjar posizzjoni biex tkun tista' tevalwa din ix-xieha tax-xhieda li xehdu f'dan il-każ. Dik il-Qorti kellha l-benefiċċju li tara lill-Bellina u l-appellant jixhdu quddiemha, haġa li din il-Qorti ma setgħetx tagħmel. Din il-Qorti għalhekk trid tagħti l-piż xieraq lill-evalwazzjoni li kellha l-opportunita tagħmel il-Qorti tal-Magistrati minn dak li rat quddiemha stess, aktar milli mill-kontegġi tal-*accountant* u l-*payslips* li, bħala evidenza ċirkostanzjali tista' tkun ta' preċiżjoni qarrieqa jekk ma tkunx univoka.

45. Il-Qorti tal-Magistrati kienet *ben piazzata* biex li tqis il-provi kollha u għexet personalment il-proċess quddiemha. Kemm dan l-eżerċizzju tal-Qorti tal-Magistrati huwa meħtieġ, johroġ ukoll mill-gurisprudenza Maltija, bħal fil-kawża *Il-Pulizija vs Lorenzo Baldacchino* deċiża mill-Qorti Kriminali bħala Qorti tal-Appell deċiża nhar it-30 ta' Marzu 1963 mill-Imħallef William Harding fejn intqal is-segwenti : -

Lanqas hu traskurabili l-fatt li l-ewwel Qorti kienet impressjonata bil-mod serju u sod li bih xehdet din Consiglia kif hemm rikordat fis-sentenza stess. Ma hemmx bżonn jinghad li l-komportament tax-xhud (*demeanour*) hu fattur importanti ta' kredibilita (ara Powell, On Evidence, p. 505), u kien, għalhekk, li inghad mill-Qorti Ingliżi segwiti anki mill-Qorti tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination". Għalhekk, kontra l-imputat hemm oltre dak ti sejjer jinghad, dawn iż-żewġ xhidiet li ma gewx bl-ebda mod żvalorizzati, u li jassodaw pjenament l-imputazzjoni;

46. Wara li din il-Qorti eżaminat sewwa dawn il-provi u l-argumenti kollha imresqin f'dan il-każ, hija tara li in bażi għal dawn il-provi u l-argumenti, il-Qorti tal-Magistrati (Malta) setgħet legalment u

ragonevolment tasal għall-konkluzjoni li temmen il-verżjoni ta` Bellina aktar milli dik tal-appellant. F'dan is-sens għalhekk l-aggravji tal-appellant qegħdin jiġu respinti.

Decide

Għaldaqstant il-Qorti qegħda tid-disponi minn dan l-appell billi, għall-motivi premissi, tiċhad l-appell u tikkonferma s-sentenza appellata.

Aaron M. Bugeja

Imħallef